

- अथासने दृढे योगी वशी हितमिताशनः ।
गुरूपदिष्टमार्गेण प्राणायामं समभ्यसेत् ॥ 2.1
- चले वाते चलं सर्वं निश्चले निश्चलं तथा ।
योगी स्थाणुत्वमाप्नोति ततो वायुनिबन्धनात् ॥ 2.2
- यावद्वायुः स्थितो देहे तावज्जीवितमुच्यते ।
मरणं तस्य निष्क्रान्तिस्ततो वायुं निरुन्धयेत् ॥ 2.3
- मलाकुलासु नाडीषु मारुतो नैव मध्यगः ।
कथं स्यादुन्मनीभावः कायसिद्धिः कथं भवेत् ॥ 2.4
- शुद्धिमेति यदा सर्वं नाडीचक्रं मलाकुलम् ।
तदैव जायते योगी प्राणसंग्रहणे क्षमः ॥ 2.5
- प्राणाभ्यासं ततः कुर्यान्नित्यं सात्त्विकया धिया ।
यथा सुषुम्णापार्श्वस्था मलाः शोषं प्रयान्ति च ॥ 2.6

- बद्धपद्मासनो योगी प्राणं चन्द्रेण पूरयेत् ।
धारयित्वा यथाशक्त्या पुनः सूर्येण रेचयेत् ॥ 2.7
- प्राणं सूर्येण चाकृष्य पूरयेदुदरं शनैः ।
विधिवत्कुम्भकं कृत्वा पुनश्चन्द्रेण रेचयेत् ॥ 2.8
- येन त्यजेत्तेन पीत्वा धारयेदविरोधतः ।
रेचयेच्च ततोऽन्येन शनैरेव न वेगतः ॥ 2.9
- प्राणं चेदिडया पिबेन्नियमितं भूयोऽन्यया रेचयेत्
पीत्वा पिङ्गलया समीरणमथो बद्धा त्यजेद्दामया ।
सूर्याचन्द्रमसोरनेन विधिना बिम्बद्वयं ध्यायतां
शुद्धा नाडिगणा भवन्ति यमिनां मासत्रयादूर्ध्वतः ॥ 2.10
- प्रातर्मध्यन्दिने सायमर्धरात्रे च कुम्भकान् ।
शनैरशीतिपर्यन्तं चतुर्वारं समभ्यसेत् ॥¹ 2.11

¹ Δ adds here: इडया पिव षोडशभिः पवनं । कुरु षष्टिचतुष्टयमंतगतं (δ_1 ; -मन्तरगम् $\delta_2\delta_3$) । त्यज पिङ्गलया शनकैः
शनकैः । दशभिर्दशभिर्दशभिर्द्वयधिकैः ॥ (metre: totāka)

कनीयसि भवेत्स्वेदः कम्पो भवति मध्यमे । उत्तिष्ठत्युत्तमे प्राणरोधे पद्मासने मुहुः# ॥	2.12
जलेन श्रमजातेन गात्रमर्दनमाचरेत् । दृढता लघुता चापि तेन गात्रस्य जायते ॥	2.13
अभ्यासकाले प्रथमे शस्तं क्षीराज्यभोजनम् । ततोऽभ्यासे दृढीभूते न तादृङ्गियमग्रहः ॥	2.14
यथा सिंहो गजो व्याघ्रो भवेद्वश्यः शनैः शनैः । तथैव सेवितो वायुरन्यथा हन्ति साधकम् ॥	2.15
प्राणायामेन युक्तेन सर्वरोगक्षयो भवेत् । अयुक्ताभ्यासयोगेन सर्वरोगसमुद्भवः ॥	2.16
हिक्का श्वासश्च कासश्च शिरःकर्णाक्षिवेदनाः । भवन्ति विविधा दोषाः पवनस्य व्यतिक्रमात् ॥	2.17

- युक्तं युक्तं त्यजेद्वायुं युक्तं युक्तं च पूरयेत् ।
युक्तं युक्तं च बध्नीयादेवं सिद्धिमवाप्नुयात् ॥ 2.18
- यदा तु नाडीशुद्धिः स्यात् तदा चिह्नानि बाह्यतः ।
कायस्य कृशता[#] कान्तिस्तथा जायेत निश्चितम् ॥ 2.19
- यथेष्टं धारणं वायोरनलस्य प्रदीपनम् ।
नादाभिव्यक्तिरारोग्यं जायते नाडिशोधनात् ॥ (om. $\varepsilon_1 \varepsilon_2$) 2.20
- मेदःश्लेष्माधिकः पूर्व[#] षट्कर्माणि समाचरेत् ।
अन्यस्तु नाचरेत्तानि दोषाणां समभावतः[#] ॥ (om. $\varepsilon_1 \varepsilon_2$) 2.21
- धौतिर्बस्तिस्तथा नेतिस्त्राटकं नौलिकं तथा ।
कपालभाती चैतानि षट्कर्माणि प्रचक्षते ॥ 2.22
- कर्मषट्कमिदं गोप्यं घटशोधनकारकम् ।
विचित्रगुणसन्धायि[#] पूज्यते योगिपुङ्गवैः ॥ 2.23

तत्र धौतिः । (om. $\delta_1 \varepsilon_1$)

चतुरङ्गुलविस्तारं² सिक्तं वस्त्रं शनैर्गृसेत् ।
ततः प्रत्याहरेच्चैतदुद्गारं[#] धौतिकर्म तत् ॥ 2.24

कासश्वासप्लीहकुष्ठं कफरोगाश्च विंशतिः ।
धौतिकर्मप्रभावेन धावन्त्येव[#] न संशयः ॥ 2.25

अथ बस्तिकर्म । (om. δ_1)

नाभिदग्धे जले पायुन्यस्तनालोत्कटासनः ।
आधाराकुञ्चनं कुर्यात् क्षालनं बस्तिकर्म तत् ॥ 2.26

गुल्मप्लीहोदरं चापि वातपित्तकफोद्भवाः ।
बस्तिकर्मप्रभावेन वार्यन्ते सकलामयाः ॥ 2.27

² $\beta_2 \beta_\omega \eta_2 \chi$ adds here: हस्तपञ्चदशेन तु ("दशायते" χ) गुरूपदिष्टमार्गेण (गुरूपदेश" β_2).

धात्विन्द्रियान्तःकरणप्रसादं
 दद्याच्च कान्तिं दहनप्रदीप्तिम् ।
 अशेषदोषोपचयं निहन्या-
 दभ्यस्यमानं जलबस्तिर्कर्म ॥[#]

2.28

उदरगतपदार्थमुद्वमन्ती
 पवनमपानमुदीर्य कण्ठनाले ।
 क्रमपरिचयवश्यवायुमार्गा-
 द्भ्रजकरणीति निगद्यते हठज्ञैः ॥[#] (om. Δ)

2.29

अथ नेतिः[#] । (om. ऽ₁ε₁)

सूत्रं वितस्तिस्सुस्निग्धं नासानाले प्रवेशयेत् ।
 मुखाग्निर्गमयेच्चैषा[#] नेतिः सिद्धैर्निगद्यते ॥

2.30

कपालशोधनी चैव दिव्यदृष्टिप्रदायिनी ।
 हनूर्ध्वजातरोगौघं जयत्याशु तु सूत्रिका ॥

2.31

अथ त्राटकम् । (om. δ_1)

निरीक्षेत्रिश्चलदृशा सूक्ष्मलक्ष्यं समाहितः ।

अश्रुसंपातपर्यन्तमाचार्यैस्त्राटकं मतं ॥

2.32

मोटकं[#] नेत्ररोगाणां तन्द्रादीनां कपाटकम्[#] ।

यत्नतस्त्राटकं गोप्यं यथा हाटकपेटकम् ॥

2.33

अथ नौली । (om. δ_1)

अमन्दावर्तवेगेन तुन्दं[#] सव्यापसव्यतः ।

नतांसो भ्रामयेदेषा नौली गौडैः प्रशस्यते ॥

2.34

तुन्दाग्निसंदीपनपाचनादि[#]-

सन्धायिकानन्दकरी सदैव ।

अशेषदोषामयशोषणी[#] च

हठक्रियामौलिरियं च[#] नौली ॥

2.35

अथ कपालभाती । (om. δ_1)

भस्त्रावल्लोहकारस्य रेचपूरौ ससंभ्रमौ ।

कपालभाती विख्याता कफदोषविशोषिणी ॥ (om. ε_1)

2.36

षट्कर्मभिर्गतस्थौल्यकफमेदोमलादिकः ।

प्राणायामं ततः कुर्यादनायासेन सिध्यति ॥

2.37

प्राणायामैरेव[#] सर्वे प्रशुष्यन्ति मला इति[#] ।

आचार्याणां तु केषांचिदन्यत्कर्म न संमतम् ॥

2.38

ब्रह्मादयोऽपि त्रिदशाः[#] पवनाभ्यासतत्पराः । (ab om. η_2)³

अभूवन्नन्तकभयात्[#] तस्मात्पवनमभ्यसेत् ॥ (cd om. $\Delta\varepsilon_3$)⁴

2.39

यावद्बद्धो मरुदेहे यावच्चित्तं निराश्रयम्[#] ।

यावद्वीक्षा[#] भ्रुवोर्मध्ये तावत्कालभयं कुतः ॥⁵

2.40

³ η_2 has instead: षट्कर्मयोगमाप्नोति पवनाभ्यासतत्परः.

⁴ $\Delta\varepsilon_3$ have instead: तेन सिद्धिं गतास्ते च (तु δ_3) तस्मात्पवनमभ्यसेत्.

⁵ ε_3 adds here: बह्ममयोऽपि नाप्नोति पवनाभ्यासतत्परः । समनस्कोन्तकभयं तस्मात्पवनमभ्यसेत् ॥ Cf. 2.39.

विधिवत्प्राणसंयामैर्नाडीचक्रे विशोधिते ।
सुषुम्णावदनं भित्त्वा सुखाद्विशति मारुतः ॥ 2.41

मारुते मध्यसंचारे मनःस्थैर्यं प्रजायते ।
यो मनःसुस्थिरीभावः सैवावस्था मनोन्मनी ॥ 2.42

तत्सिद्धये विधानज्ञश्चित्रान्कुर्वीत कुम्भकान् ।
विचित्रकुम्भकाभ्यासाद्विचित्रां सिद्धिमाप्नुयात् ॥ 2.43

अथ कुम्भकभेदाः । (x)

सूर्यभेदनमुज्जायी तथा शीत्का च शीतली ।
भस्त्रिका भ्रामरी मूर्छा #प्लावनीत्यष्ट कुम्भकाः ॥ 2.44

पूरकान्ते तु कर्तव्यो बन्धो जालन्धराभिधः ।
कुम्भकान्ते रेचकादौ कर्तव्यस्तूडियानकः ॥ 2.45

अधस्तात्कुञ्चनेनाशु कण्ठसंकोचने कृते ।
मध्ये पश्चिमतानेन स्यात्प्राणो ब्रह्मनाडिगः ॥[#] [= 3.72] (om. Δ) 2.46

अपानमूर्ध्वमुत्थाप्य[#] प्राणं कण्ठादधो नयेत् ।
योगी जराविमुक्तः सन् षोडशो वयसा⁶ भवेत् ॥

2.47

अथ सूर्यभेदनम् । (om. $\delta_1 \delta_3 \chi$)

आसने सुखदे योगी बद्ध्वा वज्रासनं ततः ।
दक्षनाड्या समाकृष्य बहिःस्थं पवनं शनैः ॥

2.48

आ केशाग्रान्नखाग्राच्च निरोधावधि कुम्भयेत्[#] ।
ततः शनैः सव्यनाड्या रेचयेत्पवनं सुधीः ॥

2.49

कपालशोधनं वातदोषघ्नं कृमिदोषहम् ।
पुनः पुनरिदं कार्यं सूर्यभेदमुदाहृतं ॥

2.50

अथोज्जायी ।

मुखं संयम्य नाडीभ्यामाकृष्य पवनं शनैः ।
यथा लगति कण्ठात्तु हृदयावधि सस्वनम् ॥

2.51

⁶ Three folios are missing in δ_2 after व (up to 3.1c).

पूर्ववत्कुम्भयेत्प्राणं रेचयेदिडया ततः ।
 श्लेष्मदोषहरं कण्ठे देहानलविवर्धनम् ॥ 2.52

नाडीजालोदरे[#] धातुगतदोषविनाशनम् ।
 गच्छतस्तिष्ठतः कार्यं उज्जाय्याख्यं तु कुम्भकम् ॥ 2.53

अथ सीत्का[#] । (om. δ_1)

शीत्कां दद्यात्सदा वक्त्रे घ्राणे चैव विजृम्भिकाम् ।[#]
 एवमभ्यासयोगेन कामदेवो द्वितीयकः ॥ 2.54

योगिनीचक्रसामान्यः[#] सृष्टिसंहारकारकः ।
 न क्षुधा न तृषा निद्रा नैवालयस्यं प्रजायते ॥ 2.55

भवेत्स्वच्छन्ददेहश्च सर्वोपद्रववर्जितः ।
 अनेन विधिना सत्यं योगीन्द्रो भूमिमण्डले ॥ 2.56

⁷एवमेव उक्तं च । ($\alpha_1\beta_\omega\epsilon_1\epsilon_3\eta_1\eta_2$)

रसनातालुमूलेन[#] यः प्राणं सततं पिबेत् ।

अब्दार्थेन भवेत्तस्य सर्वरोगपरिक्षयः ॥ (om. χ)

2.57

अथ शीतली । (om. δ_1)

जिह्वया वायुमाकृष्य पूर्ववत्कुम्भकादनु[#] ।

शनैस्तु घ्राणरन्ध्राभ्यां रेचयेदनिलं सुधीः ॥

2.58

गुल्मप्लीहादिकान्दोषान् ज्वरं पित्तं क्षुधां तृषां ।

विषाणि शीतली नाम कुम्भकोऽयं निहन्ति च ॥

2.59

अथ भस्त्रिका । (om. δ_1)

ऊर्वोरुपरि चेद्धत्ते उभे पादतले तथा ।

पद्मासनं भवेत्सम्यक् सर्वपापप्रणाशनम् ॥

2.60

⁷ $\epsilon_3\eta_2$ add here: रसनातालुयोगेन (ϵ_3 ; सत्यामूलेन रन्ध्रेण η_2) यः प्राणं सततं पिबेत् । स भवेत्सर्वसिद्धीनां भाजनं नात्र संशयः ॥

सम्यक्पद्मासनं बद्धा समग्रीवोदरः सुधीः । मुखं संयम्य यत्नेन प्राणं घ्राणेन रेचयेत् ॥ ⁸	2.61
यथा लगति हृत्कण्ठे कपाले सस्वनं ततः [#] । वेगेन पूरयेत्किञ्चित् हृत्पद्मावधि मारुतम् ॥	2.62
पुनर्विरेचयेत्तद्वत्पूरयेच्च पुनः पुनः । यथैव लोहकाराणां भस्त्रा वेगेन चाल्यते ॥	2.63
तथैव स्वशरीरस्थं चालयेत्पवनं सुधीः । यदा श्रमो भवेद्देहे तदा सूर्येण पूरयेत् ॥	2.64
यथोदरं भवेत्पूर्णं पवनेन तथा लघु । धारयेन्नासिकां मध्यातर्जनीभ्यां [#] विना दृढम् ॥	2.65
कुम्भकं पूर्ववत्कृत्वा रेचयेदिडयानिलम् । वातपित्तश्लेष्महरं शरीराग्निविवर्धनम् ॥	2.66

⁸ १₁₂ adds here: अथैव स्वशरीरस्थं चालयेत्पवनं स्थली (cf. 2.64ab with the reading of β_ω स्थली for धिया).

कुण्डलीबोधकं वज्रं[#] पापघ्नं सुखदं शुभम् ।
ब्रह्मनाडीमुखे संस्थकफाद्यर्गलनाशनम् ॥

2.67

सम्यग्गात्रसमुद्भूतं[#] ग्रन्थित्रयविभेदकम् ॥
विशेषेणैव कर्तव्यं भस्त्राख्यं कुम्भकं त्विदम् ॥ (cd om. १₁१₂)

2.68

अथ भ्रामरी । (om. ६₁)

वेगोद्धोषं[#] पूरकं भृङ्गनादं
भृङ्गीनादं रेचकं मन्दमन्दम् ।
योगीन्द्राणामेवमभ्यासयोगा-
च्चित्ते जाता काचिदानन्दलीला ॥

2.69

अथ मूर्च्छा । (om. ६₁)

पूरकान्ते गाढतरं बद्धा जालन्धरं शनैः ।
रेचयेन्मूर्च्छनाख्येयं मनोमूर्च्छासुखप्रदा ॥ (om. ६₁६₂)

2.70

अथ प्लावनीकुम्भकः । ($\beta_2 \epsilon_3 \chi$)

अन्तःप्रवर्तितोद्गारमारुतापूरितोदरः ।

पयस्यगाधेऽपि सुखात् प्लवते पद्मपत्रवत् ॥ (om. $\delta_1 \delta_3$)

2.71

इति प्लावनीकुम्भकं । ($\alpha_1 \epsilon_1$)

अथ केवलकुम्भकम् । (om. $\delta_1 \chi$)

प्राणायामस्त्रिधा प्रोक्तो रेचपूरककुम्भकैः ।

सहितः केवलश्चेति कुम्भको द्विविधो मतः । (om. ϵ_1)

2.72

आरेच्यापूर्य यत्कुर्यात् स वै सहितकुम्भकः ।[#] (ab om. $\epsilon_1 \chi$)

यावत्केवलसिद्धिः स्यात् तावत्सहितमभ्यसेत् ॥

2.73

रेचकं पूरकं मुत्तवा सुखं यद्वायुधारणम् ।

प्राणायामोऽयमित्युक्तः स वै केवलकुम्भकः ॥

2.74

केवले कुम्भके सिद्धे रेचपूरकवर्जिते । न तस्य दुर्लभं किञ्चित्तिषु लोकेषु विद्यते ॥	2.75
शक्तः केवलकुम्भेन यथेष्टं वायुधारणम् । राजयोगपदं चैव लभते नात्र संशयः ॥	2.76
हठं विना राजयोगो राजयोगं विना हठः । न सिध्यति ततो युग्ममा निष्पत्तेः समभ्यसेत् ॥	2.77
कुम्भितप्राणरेचान्ते* कुर्याच्चित्तं निराश्रयम् । एवमभ्यासयोगेन राजयोगपदं व्रजेत् ॥ (cd om. δ ₁)	2.78
कुम्भकाद्धर्धते वायुस्ततोऽग्निश्च प्रवर्धते । बुद्धा कुण्डलिनी तस्मात्सैव द्वारं प्रयच्छति ॥ (Γ)	2.78*1
कुम्भकात्कुण्डलीबोधः कुण्डलीबोधतो भवेत् । अनर्गला सुषुम्णा च हठसिद्धिश्च जायते ॥	2.79

वपुःकृशत्वं वदने प्रसन्नता
 नादस्फुटत्वं नयने सुनिर्मले ।
 आरोग्यता बिन्दुजयोऽग्निदीपनं
 नाडीविशुद्धिर्हठसिद्धिलक्षणम् ॥

2.80

इति श्रीस्वात्मारामयोगीन्द्रविरचितायां हठप्रदीपिकायां द्वितीयोपदेशः ॥

* * *

List of Sigla

α_1	N3	
α_2	J5	not fully collated
α_3	G4	not fully collated
β_1	P11	not fully collated
β_2	C6	
β_ω	V3	
γ_1	N23	
γ_2	J7	
δ_1	V19	
δ_2	K3	2.48–3.1 lost
δ_3	C7	
ε_1	P15	
ε_2	N19	collated in 2.36, 72–73 where ε_1 is missing
ε_3	V15	
η_1	V1	
η_2	J10	
χ	Jyo	Brahmānanda's version, based on the edition 1972